
Алег Аблажэй



...Нельга мастаку віляць хвостом.

Рукі пачынаюць држэць...

Аптыпесімізм

Хто менш думае – той здаравейшы. Ці мысленьне
– род хваробы?

Самая складаная тэорыя можа ня вытрымаць
самых простых пытанняў.

Удары лёсу часам бываюць аплявухамі анёла-ахоў-
ніка.
Каб апамятаўся.

Пакуль маеш чорны хлеб – твой лёс яшчэ ня чорны.

Цяжка спазнаць і зразумець жыцьцёвыя правілы.
Але яшчэ цяжэй з імі пагадзіцца.

Найдурней памерці ад страху сьмерці.

Калі ня можаш перамагчы зло – то хоць назаві яго
па імені...

Няма ўтапіста, які б не лічыў сябе рэалістам.

Зацьменьні сонца можна прадбачыць.
Зацьменьні розуму – не.

Неістотна, каму ты пакланяешся.
Істотна – каму служыш.

Усё не было й не было часу.
Аж пакуль ня высветлілася, што не было й жыцця.

Самотнасць пачынаецца з таго, што няма каму пазваніць пасля 22.00.

Мы развучыліся размаўляць.
Толькі пачынаеш гутарку – глядзіш, ужо і напіліся.

Хто назваў тэмпературу +2° цяплом?

Немагчыма захаваць добрыя адносіны з чалавекам, які не дазваляе табе быць самім сабою.

Калі ты зрабіў глупства – паўбяды. Найважней не дапусьціць прынцыпу даміно.

Адна з найбольш небяспечных сацыяльных праслоек – няўдачнікі.

Кнігі і творы мастацтва варта дзяліць так: дапамагаюць жыць, аль- бо – не.

Мазгі, якія можна «запудрыць», таго й вартыя.

Удзельнічаеш – ня значыць, што выйграеш. Выйграеш – невядома ці атрымаеш. Атрымаеш – але ці будзеш шчаслівы?

Шмат было паэтаў: вялікіх і малых, добрых і кепскіх, але правільнае прозьвішча меў толькі адзін – Папярэчны.

Як жа перашкаджаюць біёграфам жывыя творцы...

Рукапісы не гараць.
А вось ганарары знікаюць бясьсьледна.

«Грошы – гэта ўсё!»
Але й нічога ня ўсё!

Кожны, хто піша «ў стол», мае пачуцьцё, што піша «ў труну».

Моцны чалавек можа спарадзіць слабы твор.
Але слабы ніколі ня створыць нічога моцнага.

Бывае літаратура добрая ва ўсіх адносінах. Адзін недахоп – чытаць немагчыма.

Бывае экстаз творчасці, а бывае экстаз разбурэння, знаёмы вандалам.

Вучэньне – сьвятло.
Пол Пот – выпускнік Сарбоны.

Ідзеш у нагу – плоцяць табе.
Ідзеш сваёй дарогай – плоціш сам.
Сваім жыцьцём.

Натхнёньне пасьпяхова замяняецца персьпектываю добрага ганарару.

Ня трэба блытаць карму з лянотаю.

У мастацтве няма сярэдзіны – або аб цябе выціраюць ногі, або табе зайздросьцяць.

Мой жывапіс мае вялікую каштоўнасьць. Ва ўсякім разе так лічаць мытнікі.

Нельга мастаку віляць хвостом.
Рукі пачынаюць дрыжэць.

Тыя, хто мае патрэбу ў кампліментах, іх ня варты. А хто варты – іх не патрабуе.

Таленты бываюць без амбіцыяў.
Бяздарнасьці – ніколі.

Асабліва мярзотныя тыя эпігоны, якія выдаюць сябе за наватараў.

Што мастацтва можа памерці – няпраўда. А вось упасьці ў кому – так.

Мастаку патрэбныя палатно, фарбы – і моцны хрыбетнік.

Чаму няма мемарыялу *невядомага мастака*?

Бог недалюблівае творцаў.
А хто ж любіць канкурэнтаў?..

Per aspera ad astra...
У мастацтве з церняў нараджаюцца зоркі.

Ёсьць у людской натуры рэчы незьнішчальныя. Здаецца, вытапталі іх дашчэнт, а яны – адраджаюцца.
Сярод іх – ewigwibliche.
Вечна жаночае.

Жанчыны займелі новы палавы орган – цыгарэту.

Праўдзівы шляхцюк заўсёды просіць прабачэньня ў жанчыны. Нават, калі яна трэсьне яго па ілбе, той выбачаецца, што мае такі цьвёрды.

Чаму просяць рукі, маючы на ўвазе штось зусім іншае?

Цікава, а сьперматазоід прызнаецца яйцаклетцы ў каханьні?

Афарызм – эякуляцыя мозгу.

Трэцяя палавая арыентацыя – імпатэнт.

Паводле адносінаў Бога да жанчыны відаць, што ён – не джэнтльмен.

Трэба вучыцца элегантна насіць свой крыж!

Чаму ўсе спадзяюцца, што на тым сьвеце будзе больш справядлівасьці?
Гаспадар жа той самы...

Божа! Будзь...

Хвароба, якую найбольш пасьпяхова лечыць сучасная медыцына – лішняя вага кашалька.

Чаго вартыя эпідэміі чумы ў параўнаньні з навалаю цэлюліту?

Найлепшы сродак супраць зморшчынаў – не глядзецца ў люстэрка.

Чорны гумар.

Сястра міласэрнасьці ў хосьпісе мае прозьвішча Рак.

Госьцем адной тэлеперадачы была акушэрка Сьмерцева.

Адзін з галоўных прывілеяў юнацтва – права на глупства.

Дзеці – як дрэўцы.

Можна падкормліваць і падстрыгаць, але кветкі і плады вырастаюць знутры.

«Нязгодны наконт «лібэртэ» ды «фратэрнітэ», а вось «эгалітэ» мне падабаецца», – расчулена сказаў Пракруст.

Я ўпэўнены, што Пракруст носіць джынсы.

Забароненыя джынсы – як Чэ Гевара. Дазволеныя – як Фідэль Кастра.

Чаму каралевы да дыямантавых нашыйнікаў носяць твары кухарак?

Подласьць ёсьць неад’емная рыса кожнай эпохі. Проста кожны час подлы па-свойму.

Любое вар’яцтва нельга спыніць, пакуль яно не падгніе знутры і не задыхнецца ад уласных міязмаў.

Пара ўрэшце паклапаціцца пра камфорт і на барыкадах!

Сучасная Беларусь нагадвае гаспадыню, якая замятае сьмецьце пад дыван і хваліцца, што ў яе чысьцей, чым у суседзяў.

Нельга двойчы ўвайсьці на той самы Майдан.

У палітыцы не бывае чорна-белай барацьбы: чорныя ў белую палоску змагаюцца з белымі ў чорную.

Сапраўдны палітык – як рыбак: павінен «лавіць» кайф ад самога працэсу. Незалежна ад выніку.

Сучаснай цывілізацыі ня трэба прышлых вандалаў. Яна сама спараджае варвараў, якія яе разбураюць.

З героямі найлепш мець справу тады, калі яны ўжо ў броньзе.

Такі час – маргарын прыкідваецца маслам, проза – паэзіяй, жанчыны – мужчынамі.

Дыктатар – дэмакратам.

Чаму ОМОН* не сьпявае «Мы выйдзем шчыльнымі радамі»?

Ахматава заўважыла, што пасья сьмерці чалавека зьмяняюцца ягоныя партрэты.

Пасья здрады творцы зьмяняецца і тое, што было ім створана раней.

Дэманьы, вызваленыя ў адным лагеры, будзяць дэманаў і ў лагеры праціўніка.

Чым мізэрней тыран, тым мізэрней здраднікі.

Ці бяда ў тым, што людзі ня вераць у Бога, ці ў тым, што Бог ужо ня верыць у людзей?..

Паэт – вольная птушка, зьняволеная ў клетцы сваёй мовы.

Бывае бяздомнасьць. А ў беларусаў яшчэ й безрадзімнасьць.

2005-2006

*Пакіньма ОМОНу, КГБ, НКВД, гестапа іх уласныя абрэвіятуры.